

NSD NEWS BULLETIN
ALL INDIA RADIO, GUWAHATI
0000000000

Date : 04-02-2026

Time : 0705 hrs

Assamese Morning Bulletin

HEADLINES

- ১। প্রধানমন্ত্রী নৰেন্দ্ৰ মোদীয়ে অহা শুকুৰবাৰে পৰীক্ষা পে চৰ্চা কাৰ্যসূচী চাবলৈ জনসাধাৰণৰ প্ৰতি আহ্বান জনাইছে।
- ২। বিজেপি নেতা য়ুমনাম খেমছান্দ সিং মণিপুৰৰ বিজেপি বিধায়িনী দলৰ নেতা হিচাপে সৰ্বসন্মতি ক্ৰমে নিৰ্বাচিত হৈছে।
- ৩। বৈদেশিক পৰিক্ৰমা মন্ত্ৰী ড° এছ জয়শংকৰে যোৱানিশা ৱাশিংটনত আমেৰিকাৰ বিদেশ মন্ত্ৰী মাৰ্কো ৰুবিঅ'ক সাক্ষাৎ কৰে।
- ৪। ভাৰত আৰু কিৰ্গিস্তানৰ মাজৰ খঞ্জৰ নামৰ ত্ৰয়োদশ যুটীয়া সামৰিক অনুশীলন আজি অসমৰ শোণিতপুৰ জিলাৰ মিছামাৰীত আৰম্ভ হ'ব।

আৰু

- ৫। আই চি চিৰ ১৯ বছৰ অনূৰ্ধ্ব এদিনীয়া ক্ৰিকেট বিশ্বকাপৰ দ্বিতীয়খন ছেমি ফাইনেলত আজি ভাৰত আফগানিস্তানৰ মুখামুখি হ'ব।

০০০০০

প্ৰধানমন্ত্ৰী নৰেন্দ্ৰ মোদীয়ে অহা শুকুৰবাৰে পৰীক্ষা পে চৰ্চা কাৰ্যসূচী চাবলৈ জনসাধাৰণৰ প্ৰতি আহ্বান জনাইছে। সামাজিক মাধ্যমৰ এটা বাৰ্তাত শ্ৰীমোদীয়ে কয়, যে যুৱক-যুৱতীসকলৰ সৈতে কৰা এই মত-বিনিময়ে তেওঁক সতেজ কৰি তুলিছে। তেওঁ শিক্ষাৰ্থীসকলক চাপমুক্ত হৈ পৰীক্ষাত অৱতীৰ্ণ হ'বলৈ, প্ৰত্যাহ্বানৰ সন্মুখীন হোৱাৰ বাবে ব্যৱহাৰিক পন্থা অৱলম্বন কৰিবলৈ, ভাৰসাম্য বৰ্তাই ৰাখিবলৈ আৰু আত্মবিশ্বাস বৃদ্ধি কৰাত গুৰুত্ব আৰোপ কৰিবলৈ আহ্বান জনায়। চলিত বৰ্ষত ইতিমধ্যে গুৱাহাটী, দেৱমোগ্ৰা, কয়স্থটুৰ, ৰায়পুৰ আৰু নতুন দিল্লীৰ লোক কল্যাণ মৰ্গত পৰীক্ষাৰ্থীসকলৰ সৈতে মত-বিনিময় অনুষ্ঠানৰ আয়োজন কৰা বুলি তেওঁ জানিবলৈ দিয়ে।

০০০০০

বিজেপি নেতা য়ুমনাম খেমছান্দ সিং মণিপুৰৰ বিজেপি বিধায়িনী দলৰ নেতা হিচাপে সৰ্বসন্মতি ক্ৰমে নিৰ্বাচিত হৈছে। নতুন দিল্লীত কালি দলৰ মুখ্য কাৰ্যালয়ত অনুষ্ঠিত বিধায়িনী দলৰ বৈঠকত তেওঁক নিৰ্বাচিত কৰা হয়। দলৰ সাধাৰণ সম্পাদক তথা মণিপুৰত বিধায়িনী দলৰ নেতা নিৰ্বাচনৰ বাবে নিয়োগ কৰা কেন্দ্ৰীয় পৰ্যবেক্ষক তৰুণ চুঘে সামাজিক মাধ্যমৰ এটা বাৰ্তাত এই নিৰ্বাচনৰ বিষয়ে প্ৰকাশ কৰে। তেওঁ লগতে কয়, যে প্ৰধানমন্ত্ৰী নৰেন্দ্ৰ মোদীৰ পৰামৰ্শ নেতৃত্বৰ অধীনত শ্ৰীসিঙৰ বিশাল অভিজ্ঞতা, প্ৰতিশ্ৰুতিবদ্ধতা আৰু শক্তিশালী নেতৃত্বই ভৱিষ্যতে দলৰ শক্তি

অধিক বৃদ্ধি কৰাৰ লগতে ৰাজ্যখনৰ জনসাধাৰণৰ আশা-আকাংক্ষাসমূহ পূৰণ কৰাত সহায় কৰিব। দুবাৰকৈ বিধায়ক হোৱা শ্ৰীসিং হৈছে ছিঙজামেই বিধানসভা সমষ্টিৰ বিধায়ক আৰু তেওঁ ৰাজ্য বিধানসভাৰ অধ্যক্ষ হিচাপেও সেৱা আগবঢ়াইছিল। মুখ্যমন্ত্ৰী এন বীৰেণ সিঙে পদত্যাগ কৰাৰ পাছত যোৱা বছৰ ফেব্ৰুৱাৰীৰ পৰাই মণিপুৰ ৰাষ্ট্ৰপতিৰ শাসনৰ অধীনত আছে।

০০০০০

বৈদেশিক পৰিক্ৰমা মন্ত্ৰী ড° এছ জয়শংকৰে যোৱানিশা ৱাশ্বিংটনত আমেৰিকাৰ বিদেশ মন্ত্ৰী মাৰ্কো ৰুবিঅ'ক সাক্ষাৎ কৰে। সামাজিক মাধ্যমৰ এটা বাৰ্তাত ড° জয়শংকৰে কয়, যে আমেৰিকাৰ বিদেশ মন্ত্ৰীগৰাকীক সাক্ষাৎ কৰি তেওঁ উৎফুল্লিত হৈ পৰিছে। তেওঁ কয়, যে এই সাক্ষাতৰ সময়ত দুয়োগৰাকী নেতাই দ্বিপাক্ষিক সহযোগিতাৰ লগতে আঞ্চলিক আৰু গোলকীয় বিভিন্ন বিষয় লৈ আলোচনা কৰে। দুয়োগৰাকী নেতাই বাণিজ্য, শক্তি, পাৰমাণৱিক, প্ৰতিৰক্ষা, গুৰুত্বপূৰ্ণ খনিজ সম্পদ আৰু প্ৰযুক্তিকে ধৰি ভাৰত-আমেৰিকা কৌশলগত অংশীদাৰিত্ব সন্দৰ্ভত বিতংভাৱে আলোচনা কৰে। শ্ৰীৰুবিঅ' আৰু ড° জয়শংকৰে আমেৰিকাৰ ৰাষ্ট্ৰপতি ডনাল্ড ট্ৰাম্প আৰু প্ৰধানমন্ত্ৰী নৰেন্দ্ৰ মোদীৰ মাজত হোৱা বাণিজ্যিক চুক্তিক আদৰণি জনায়। দুয়োগৰাকী নেতাই নতুন অৰ্থনৈতিক সুযোগৰ সন্ধান আৰু শক্তি সুৰক্ষাৰ লক্ষ্যৰে সহযোগিতাৰে কাম কৰাৰ গুৰুত্ব সন্দৰ্ভত আলোকপাত কৰে। কোৱাডৰ জৰিয়তে দ্বিপাক্ষিক আৰু বহুপাক্ষিক সহযোগিতা অধিক সম্প্ৰসাৰণৰ প্ৰতিশ্ৰুতিবদ্ধতাৰে তেওঁলোকৰ বৈঠকৰ সামৰণি পৰে। উল্লেখযোগ্য যে, ড° জয়শংকৰৰ তিনিদিনীয়া আমেৰিকা ভ্ৰমণসূচীৰ সময়তে আৰু ভাৰত আৰু আমেৰিকাৰ মাজত হোৱা বাণিজ্য চুক্তিৰ এদিনৰ পাছতেই এই আলোচনা অনুষ্ঠিত হয়। এই চুক্তি অনুসৰি ৱাশ্বিংটন মহলে ভাৰতীয় সামগ্ৰীৰ ওপৰত থকা শুল্ক ১৮ শতাংশলৈ হ্রাস কৰাৰ বাবে সন্মতি প্ৰকাশ কৰে। উল্লেখযোগ্য যে, গুৰুত্বপূৰ্ণ খনিজ সম্পদৰ বিষয়ে মন্ত্ৰী পৰ্যায়ৰ বৈঠক উদ্বোধনৰ বাবে আমেৰিকা যুদ্ধৰাষ্ট্ৰ সম্পূৰ্ণ সাজু হৈ উঠিছে। গুৰুত্বপূৰ্ণ খনিজ সম্পদৰ গোলকীয় যোগান শৃংখলা সুৰক্ষিত কৰা সন্দৰ্ভত সহযোগিতা শক্তিশালী কৰাৰ উদ্দেশ্যে ৫০ খনৰো অধিক দেশৰ প্ৰতিনিধিয়ে এই বৈঠকত অংশগ্ৰহণ কৰিব।

০০০০০

গোৱাৰ মুখ্যমন্ত্ৰী প্ৰমোদ সাৱন্তে আজি পানাজীৰ কেম্পেল গ্ৰাউণ্ডত গোৱা গ্ৰন্থমেলা মুকলি কৰিব। এই গ্ৰন্থমেলাত এইবাৰ ২০০ খনৰো অধিক গ্ৰন্থ বিপণী থাকিব। এই মেলাত জনসাধাৰণে ১০ শতাংশ ৰেহাই মূল্যত কোংকনী, মাৰাঠী আৰু ইংৰাজীকে ধৰি বিভিন্ন ভাষাৰ গ্ৰন্থ ক্ৰয় কৰিব পাৰিব। নেচনেল বুক ট্ৰাষ্টৰ সঞ্চালক যুৱৰাজ মালীক আৰু লোকমান্য কালচাৰেল ফাউণ্ডেচনৰ অধ্যক্ষ কিৰণ ঠাকুৰে এই গ্ৰন্থমেলা সন্দৰ্ভত বিতংভাৱে প্ৰকাশ কৰিছে। মেলাৰ সময়ত কেতবোৰ বিশেষ প্ৰদৰ্শনী শিশুৰ বাবে কৰ্মশালা আদিও অনুষ্ঠিত হ'ব। অহা দেওবাৰে এই গ্ৰন্থমেলাৰ সামৰণি পৰিব।

০০০০০

মহাৰাষ্ট্ৰৰ পালঘৰত মুম্বাই-আহমেদাবাদ হাই-স্পীড ৰেল প্ৰকল্পৰ দ্বিতীয়টো পৰ্বতীয়া টানেল নিৰ্মাণৰ বাবে যাৱতীয় কাম কাজে গুৰুত্বপূৰ্ণ অগ্ৰগতি লাভ কৰিছে। কেন্দ্ৰীয় ৰেলমন্ত্ৰী অশ্বিনী বৈষ্ণৱে কালি এই কথা ঘোষণা কৰিছে। প্ৰায় ৪৫৪ মিটাৰ দৈৰ্ঘ্য আৰু ১৪.৪ মিটাৰ প্ৰস্থৰ টানেলটোত মুম্বাই-আহমেদাবাদ বুলেট ট্ৰেইন প্ৰকল্পৰ বাবে উৰ্ধ্বগামী আৰু নিম্নগামী দুয়োটা

ৰেলপথৰ ব্যৱস্থা থাকিব। মন্ত্ৰীগৰাকীয়ে কয়, যে ভাৰতৰ প্ৰথম হাই-স্পীড ৰেল প্ৰকল্পৰ অগ্ৰগতি সমগ্ৰ বিশ্বই প্ৰত্যক্ষ কৰি আছে। তেওঁ লগতে কয়, যে এই প্ৰকল্পটোত ব্যৱহৃত বহু আধুনিক নিৰ্মাণ প্ৰযুক্তি আৰু বৃহৎ যন্ত্ৰপাতি ভাৰততেই নিৰ্মিত। বুলেট ট্ৰেইন প্ৰকল্পৰ গুজৰাট অংশত আগলুক বহুৰত বাণিজ্যিক সেৱা আৰম্ভ হোৱাৰ সম্ভাৱনা আছে বুলিও মন্ত্ৰীগৰাকীয়ে সদৰী কৰে।

০০০০০

ভাৰত আৰু কিৰ্গিস্তানৰ মাজৰ খঞ্জৰ নামৰ ত্ৰয়োদশ যুটীয়া সামৰিক অনুশীলন আজি অসমৰ শোণিতপুৰ জিলাৰ মিছামাৰীত আৰম্ভ হ'ব। এই অনুশীলনৰ দ্বাৰা দেশ দুখনৰ মাজৰ দ্বিপাক্ষিক প্ৰতিৰক্ষা সহযোগিতা আৰু সামৰিক অংশীদাৰিত্ব অধিক শক্তিশালী কৰিব। অহা ১৭ ফেব্ৰুৱাৰীলৈকে চলিবলগীয়া এই সামৰিক অনুশীলনৰ উদ্দেশ্যে হৈছে দুয়োখন ৰাষ্ট্ৰৰ বিশেষ বাহিনীসমূহৰ মাজৰ সহযোগিতা বৃদ্ধি কৰা। ইয়াৰ পূৰ্বে যোৱা বছৰ মাৰ্চত কিৰ্গিস্তানত এই অনুশীলনৰ দ্বাদশ সংস্কৰণ অনুষ্ঠিত হৈছিল। ২০১১ চনতে আৰম্ভ কৰা এই খঞ্জৰ অনুশীলন বৰ্তমান এটা বাৰ্ষিক প্ৰশিক্ষণ কাৰ্যসূচীলৈ পৰিণত হৈছে।

০০০০০

লিবিয়াৰ প্ৰয়াত নেতা মোৰাম্মাৰ গাদ্দাফিৰ পুত্ৰ তথা উত্তৰাধিকাৰী ছেইফ আল ইছলাম গাদ্দাফীক উত্তৰ আফ্ৰিকাত হত্যা কৰা হৈছে বুলি লিবিয়াৰ বিষয়াসকলে সদৰী কৰিছে। ৰাজধানী ট্ৰিপলিৰ পৰা ১৩৬ কিলোমিটাৰ দক্ষিণ-পশ্চিমে অৱস্থিত জিনটান চহৰত ৫৩ বছৰীয়া ছেইফক হত্যা কৰা হৈছে। ছেইফ আল ইছলামৰ অধিবক্তা খালেদ আল জাইদীয়ে সামাজিক মাধ্যমযোগে নেতাজনৰ মৃত্যুৰ বাতৰি নিশ্চিত কৰিছে। ৰাষ্ট্ৰসংঘৰ আলোচনাত গাদ্দাফীক প্ৰতিনিধিত্ব কৰা আব্দুল্লা ওচমান আব্দুৰাহিমেও সামাজিক মাধ্যমত তেওঁৰ মৃত্যুৰ কথা ৰাজহুৱা কৰিছে। লিবিয়াৰ সংবাদ প্ৰতিষ্ঠান ফাৰাচে'ল মিডিয়াই আব্দুৰাহিমৰ উদ্ধৃতি দি কয় যে অস্ত্ৰধাৰীয়ে ছেইফক তেওঁৰ বাসগৃহতে গুলীয়াই হত্যা কৰে।

০০০০০

আই চি চিৰ ১৯ বছৰ অনূৰ্ধ্ব এদিনীয়া ক্ৰিকেট বিশ্বকাপত আজি হাৰাৰে স্প'ৰ্টছ ক্লাবত অনুষ্ঠিত হ'বলগীয়া দ্বিতীয়খন ছেমিফাইনেলত ভাৰতে আফগানিস্তানৰ বিৰুদ্ধে খেলিব। এই পৰ্যন্ত প্ৰতিযোগিতাখনত ভাৰতীয় দলটো অপৰাজিত হৈ আছে। খেলখন আজি দিনৰ ১ বজাত আৰম্ভ হ'ব। শুকুৰবাৰে ইংলেণ্ডৰ বিৰুদ্ধে বিজয়ী দলটোৱে ফাইনেলত প্ৰতিদ্বন্দ্বিতা কৰিব। প্ৰতিযোগিতাখনৰ ইতিহাসত ভাৰতে এতিয়ালৈকে পাঁচবাৰকৈ খিতাপ দখল কৰিছে। ইয়াৰ পূৰ্বে কালি সন্ধিয়া জিম্বাবুৱেৰ বুলারায়োৰ কুইন্স স্প'ৰ্টছ ক্লাবত অনুষ্ঠিত প্ৰথমখন ছেমিফাইনেলত ইংলেণ্ডৰ হাতত পৰাজিত হৈ ডিফেণ্ডিং চেম্পিয়ন অষ্ট্ৰেলিয়াই বিশ্বকাপৰ পৰা বাহিৰ হৈছে। অষ্ট্ৰেলিয়াই ৪৭অভাৰ আৰু তিনিটা বলত ২৫০ ৰান সংগ্ৰহ কৰি অল আউট হয়। প্ৰথমে বেটিং কৰাৰ সিদ্ধান্ত লৈ ইংলেণ্ডে নিৰ্ধাৰিত ৫০ অভাৰত ৭ উইকেটত ২৭৭ ৰান সংগ্ৰহ কৰিছিল।

ইংলেণ্ডৰ অধিনায়ক থমাছ ৰিউৱে ১০৭টা বলত ১১০ ৰান সংগ্ৰহ প্লেয়াৰ অব দা মেচ সন্মান লাভ কৰে।

০০০০০

মহিলা প্ৰিমিয়াৰ লীগ ক্ৰিকেট প্ৰতিযোগিতাত যোৱানিশা বডোদৰাৰ বি চি এ ষ্টেডিয়ামত অনুষ্ঠিত এখন খেলত ডেলহি কেপিটেলছে গুজৰাট জায়েণ্টছক ৭ উইকেটত পৰাস্ত কৰে। ১৬৯ ৰানৰ বিজয় লক্ষ্যৰে খেলিবলৈ লোৱা ডেলহি কেপিটেলছে ১৫ অভাৱ আৰু ৪টা বলতেই ৩ উইকেটৰ বিনিময়ত ১৬৯ ৰান সংগ্ৰহ কৰি বিজয় সাব্যস্ত কৰে। লিজেল লীয়ে ৪৩ আৰু অধিনায়ক জেমিমা ৰোড্ৰিগছে ৪২ ৰান কৰে। জেমিমা ৰোড্ৰিগজক প্লেয়াৰ অব দ্যা মেচ ঘোষণা কৰা হয়।

গুজৰাট জায়েণ্টছৰ হৈ জৰ্জিয়া ৰাবেহামে দুটা আৰু ৰাজেশ্বৰী গায়কোৱাৰ্ডে এটা উইকেট দখল কৰে। ইয়াৰ পূৰ্বে খেলখনত গুজৰাট জায়েণ্টছে প্ৰথমে বেট ধৰি নিৰ্ধাৰিত ২০ অভাৱত ৭টা উইকেট হেৰুৱাই ১৬৮ ৰান সংগ্ৰহ কৰে। ডেহলি কেপিটেলছৰ হৈ চিনেলে হেনৰীয়ে তিনিটা, নন্দিনী শৰ্মাই দুটা আৰু মিনু মানিয়ে এটা উইকেট দখল কৰে। অহা বৃহস্পতিবাৰে হ'বলগীয়া ফাইনেল খেলখনত ডেহলি কেপিটেলছ ৰয়েল চেলেঞ্জাৰ্ছ বাংগালুৰুৰ বিৰুদ্ধে অৱতীৰ্ণ হ'ব। স্মৃতি মান্ধানা নেতৃত্বাধীন ৰয়েল চেলেঞ্জাৰ্ছ বাংগালুৰুৰে ইতিমধ্যে লীগ পৰ্যায়ৰ শীৰ্ষত থাকি ফাইনেল খেলখনত প্ৰবেশ নিশ্চিত কৰিছে।

০০০০০

এচিয়ান ৰাইফল চেম্পিয়নশ্বিপৰ ১০ মিটাৰ এয়াৰ পিষ্টল শাখাৰ খেল আজি দিল্লীৰ ডাঃ কৰ্ণী সিং শ্বুটিং ৰেঞ্জত অনুষ্ঠিত হ'ব। বিশ্ব চেম্পিয়ন সম্ৰাট ৰাণা, বিশ্বকাপৰ ফাইনেল চেম্পিয়ন সুৰুচি সিং, অলিম্পিক পদক বিজয়ী মনু ভাকৈৰ আৰু ইশা সিঙৰ নেতৃত্বত ভাৰতীয় শ্বুটাৰসকলে মহাদেশীয় প্ৰতিযোগিতাখনত খিতাপ দখলৰ লক্ষ্যৰে শক্তিশালী আৰম্ভণি কৰিবলৈ চেষ্টা কৰিব।

আজি পুৰুষ আৰু মহিলা, জুনিয়ৰ শাখাকে ধৰি মুঠ চাৰিখন ফাইনেল অনুষ্ঠিত হোৱাৰ কথা। বৰ্তমানৰ বিশ্ব চেম্পিয়ন সম্ৰাট ৰাণাই ভাৰতীয় পুৰুষৰ দলটোক নেতৃত্ব দিব। ভাৰতৰ হৈ বিশ্ব চেম্পিয়নশ্বিপত দ্বাদশ স্থান দখল কৰা ব্ৰঞ্জৰ পদক বিজয়ী বৰুণ টোমাৰ আৰু শৰ্ভান কুমাৰেও খেলিব। জুনিয়ৰ শাখাত জোনাথন গেভিন এণ্টনি, মুকেশ নেলাৱল্লী, ডিফলিম্পিকৰ পদক বিজয়ী অভিনৱ দেশৱাল, হিমাংশু ৰানা আৰু প্ৰিয়ংশু যাদৱে খেলিব। যুৱ শাখাত ডেবেন কে ডন, গিৰীশ গুপ্তা, অভয় ধমা, মঞ্জীপ চৌহান, ধৈৰ্য প্ৰশৰ আৰু হাৰ্দিক বংছালে খেলিব।

০০০০০

সমাপ্ত